

7
99
1020



116
98

॥ पातञ्जलदर्शनम् ॥

ಅನಂತಪಂಡಿತವಿರಚಿತಯಾ ಪದ್ವಂದ್ರಿಕಾಖ್ಯಯಾ
ಅನಂತಪಂಡಿತವಿರಚಿತಯಾ ಪದ್ವಂದ್ರಿಕಾಖ್ಯಯಾ
टीकया समेतम् ।



श्रीरङ्गम्
श्रीवाणीविलासमुद्रायन्त्रालयः ।
१९११.

Copyright]

[Registered.

ಶ್ರೀವಾಣೀವಿಲಾಸಮುದ್ರಾಯನ್ತ್ರಾಲಯಃ

PREFACE.

IT was by chance that we came across the manuscript of this commentary on the Yoga Sutras of Patanjali. Pandit S. Subrahmanya Sastrigal of Tanjore first unearthed it and when we looked into it we found that it was but a copy of a manuscript in the Tanjore Palace Library. Accordingly we traced the latter manuscript wherein we found that it was copied from another manuscript at Benares, in accordance with the express orders of Tulaja Maharaja. The manuscript appears to be very old. The name of the commentator is given as Ananta Pandita, but who he was and when he flourished could not be ascertained. The commentary, as will be seen, is a very brief extract from the well known Bhoja vritti and will be found useful to beginners.

We take this opportunity of announcing the welcome news that we have just received a manuscript of an excellent commentary, named Yogasudhakara, on the Yoga Sutras by the great Raja Yogin Sri Sadasivendra Sarasvati and that ere long we will publish it.

J. K. Balasubrahmanyam.

॥ श्रीः ॥

॥ पातञ्जलदर्शनम् ॥

—*—

१. समाधिपादः ॥

अथ योगानुशासनम् ॥ १ ॥

अथशब्दोऽधिकारवाची । योगो नाम समाधानमनुशि-
ष्यते व्याख्यायते येन तत् ॥

योगश्चित्तवृत्तिनिरोधः ॥ २ ॥

सत्त्वपरिणामरूपस्य चित्तस्य या वृत्तयः, तासां निरोधो
बहिर्मुखताविच्छेदादन्तर्मुखतया स्वकारणे लयः ॥

तदा द्रष्टुः स्वरूपेऽवस्थानम् ॥ ३ ॥

तस्मिन्निरोधसमाधिकाले द्रष्टुः पुरुषस्य स्वरूपे चिन्मात्रे
अवस्थानं स्थितिर्भवति ॥

वृत्तिसारूप्यमितरत्र ॥ ४ ॥

इतरत्र योगादन्यस्मिन्काले वक्ष्यमाणलक्षणवृत्तिभिः सारूप्यं तद्रूपत्वम् ॥

वृत्तयः पञ्चतयः क्लिष्टाक्लिष्टाः ॥ ५ ॥

चित्तस्य परिणामभेदाः क्लेशैराक्रान्तास्तद्विन्नाश्च ॥

प्रमाणविपर्ययविकल्पनिद्रास्मृतयः ॥ ६ ॥

एताः पञ्च वृत्तयः । तासां व्याख्याग्रिमसूत्राणि ॥

प्रत्यक्षानुमानागमाः प्रमाणानि ॥ ७ ॥

बाह्यवस्तुनीन्द्रियद्वारेण चित्तस्योपरागादर्थस्य विशेषावधारणप्रधाना वृत्तिः प्रत्यक्षम् ॥

*गृहीतसंबन्धाल्लिङ्गाल्लिङ्गिनि सामान्या-
त्मनाध्यवसायोऽनुमानम् ॥ ८ ॥

अनुमानं नाम गृहीतसंबन्धाद्धेतोः पक्षे साध्यस्य सामान्यात्मना निश्चयः ॥

* एतच्चिह्नाङ्कितानि सूत्राण्यथ यावत्प्रकटितेषु पातञ्जलदर्शनपुस्तकेषु नोपलभ्यन्ते; नापि तावतैवैतेषां प्रक्षिप्तत्वं सहसा प्रतिपादयितुं शक्नुमः ।

*आप्तवचनमागमः ॥ ९ ॥

आप्तस्येश्वरस्य वाक्यं वेदः ॥

विपर्ययो मिथ्याज्ञानमतद्रूपप्रतिष्ठम् ॥ १० ॥

अतथाभूतेऽर्थे तथोत्पद्यमानं ज्ञानं विपर्ययः । संशयोऽप्यतद्रूपप्रतिष्ठत्वान्मिथ्याज्ञानम् ॥

शब्दज्ञानानुपाती वस्तुशून्यो

विकल्पः ॥ ११ ॥

शब्दजज्ञानानुपतनशीलो वस्तुनस्तथात्वमनपेक्षमाणो निश्चयो विकल्पः ॥

अभावप्रत्ययालम्बना वृत्तिर्निद्रा ॥ १२ ॥

अभावप्रत्यय आलम्बनं यस्या वृत्तेः, सा निद्रा ॥

अनुभूतविषयासंप्रमोषः स्मृतिः ॥ १३ ॥

अनुभूतस्य विषयस्य योऽयमसंप्रमोषः संस्कारद्वारेण बुद्धावुपारोहः, सा स्मृतिः ॥

अभ्यासवैराग्याभ्यां तन्निरोधः ॥ १४ ॥

वक्ष्यमाणलक्षणाभ्यासवैराग्याभ्यां तासां चित्तवृत्तीनां यत्प्रतिहननं स निरोधः ॥

तत्र स्थितौ यत्नोऽभ्यासः ॥ १५ ॥

वृत्तिरहितस्य चित्तस्य स्वरूपनिष्ठः परिणामः स्थितिः ।
तस्यां यन्न उत्साहः पुनः पुनस्तथात्वेन चेतसि निवेशनम-
भ्यासः ॥

स तु दीर्घकालनैरन्तर्यसत्कारासेवितो
दृढभूमिः ॥ १६ ॥

बहुकालं नैरन्तर्येणादरातिशयेन सेव्यमानो दृढभूमिः
स्थिरो भवति ॥

दृष्टानुश्रविकविषयवितृष्णस्य वशी-
कारसंज्ञा वैराग्यम् ॥ १७ ॥

दृष्ट इहोपलभ्यमानः शब्दादिः, देवलोकादावानुश्रविकः;
तयोः परिणामविरसत्त्वदर्शनाद्विगतगर्धस्य वशीकारसंज्ञा
वैराग्यमुच्यते ॥

तत्परं पुरुषख्यातेर्गुणवैतृष्ण्यम् ॥ १८ ॥

गुणवैतृष्ण्यरूपमुत्कृष्टं वैराग्यमुत्पन्नगुणपुरुषविवेकख्या-
तेर्भवति ॥

वितर्कविचारानन्दास्मितानुगमा-
त्संप्रज्ञातः ॥ १९ ॥

१७/१०२०

वितर्कादिचतुष्टयभेदेनानुगमात्सम्यक्प्रकर्षेण ज्ञायते भा-
व्यस्वरूपं येन सः ॥

विरामप्रत्ययाभ्यासपूर्वः संस्कार-

शेषोऽन्यः ॥ २० ॥

विरम्यतेऽनेन, स चासौ प्रत्ययश्च, तस्याभ्यासः पुनः
पुनश्चेतसि निवेशनमसंप्रज्ञात इत्यर्थः । तत्र या काचिद्वृत्ति-
रुल्लसति, तस्याः 'नेति नेति' इति श्रुत्या निरासः कार्यः ॥

*प्रतिपरिणामं च संस्कारः ॥ २१ ॥

तत्र व्युत्थानाद्याः संस्काराः समाधिप्रारम्भाद्यैः संस्का-
रैर्हन्यन्ते ॥

भवप्रत्ययो विदेहप्रकृतिलयानाम् ॥ २२ ॥

विदेहप्रकृतिलयानां समाधिः भवप्रत्ययः संसार एव
कारणं यस्य ॥

श्रद्धावीर्यस्मृतिसमाधिप्रज्ञापूर्वक

इतरेषाम् ॥ २३ ॥

अन्येषां श्रद्धादिपूर्वकः चेतःप्रसादोत्साहस्मृत्येकाग्रताप्र-
विवेकपूर्वको भवति ॥

*तस्याभ्यासात्पराच्च वैराग्याद्भवत्यसं-

प्रज्ञातः ॥ २४ ॥

सविकल्पसमाधेरभ्यासात्तत्पूर्वं यस्य तादृशः संस्कार-
शेषाद्वैराग्यादसंप्रज्ञातः ॥

तीव्रसंवेगानामासन्नः ॥ २५ ॥

संस्कारस्तीव्रो येषां तेषां समाधिलाभः शीघ्रं भवति ॥

मृदुमध्याधिमात्रत्वात्ततोऽपि

विशेषः ॥ २६ ॥

मृद्धादिसंवेगभेदाद्योगिनोऽपि भिन्नाः । तेषां समाधि-
लाभो दीर्घकालादिभेदेन भवतीत्यर्थः ॥

ईश्वरप्रणिधानाद्वा ॥ २७ ॥

सुगमोपायोऽयं भक्तिविशेष ईश्वरे सर्वक्रियाणामर्पणं
वा ॥

क्लेशकर्मविपाकाशयैरपरामृष्टः पुरुष-

विशेष ईश्वरः ॥ २८ ॥

अविद्यादयः क्लेशाः, कर्माणि, जात्यायुर्भोगाः, आ फल-

*एतत्तु प्रक्षिप्तं स्यादपि, क्वचिदन्यत्रापि ग्रन्थे दर्शनात् ॥

विपाकाच्चित्ते शेरत इत्याशया वासनाः, तैर्न संसृष्टः अन्ये-
भ्यः पुरुषेभ्यो विशिष्ट ईशनशीलः ॥

तत्र निरतिशयं सर्वज्ञबीजम् ॥ २९ ॥

तस्मिन्भगवति सर्वज्ञस्य यद्वीजं सर्वस्य मूलत्वाद्बीज-
मिव बीजम्, तन्निरतिशयं काष्ठां प्राप्तम् ॥

*स पूर्वेषामपि गुरुः कालेनानवच्छेदात् ॥ ३० ॥

स ब्रह्मादीनामपि गुरुरुपदेष्टा, यतः स कालेन नाव-
च्छिद्यतेऽनादित्वात् । तेषां पुनरादिमत्त्वादस्ति कालेनाव-
च्छेदः ॥

सुगमोपायमाह—

तस्य वाचकः प्रणवः ॥ ३१ ॥

ईश्वरस्याभिधायक ऌकारः ॥

तज्जपस्तदर्थभावनम् ॥ ३२ ॥

तस्य प्रणवस्य जपः प्रणववाच्यस्येश्वरस्य भावनं पुनः
पुनश्चेतसि निवेशनमेकाग्रतायाम् उपायः ॥

1. 'स एष...' इति प्रकटितेषु पुस्तकान्तरेषु पाठः ।

ततः प्रत्यक्चेतनाधिगमोऽप्यन्त-

रायाभावश्च ॥ ३३ ॥

तस्माज्जपात्तदर्थभावनाच्च विषयप्राप्तिकूल्येनाञ्चति या-
दृक्छक्तिः तस्या अधिगमो ज्ञानं भवति, वक्ष्यमाणान्तराय-
शक्तिप्रतिबन्धश्च भवतीत्यर्थः ॥

व्याधिस्त्यानसंशयप्रमादालस्याविरति-

भ्रान्तिदर्शनालब्धभूमिकत्वानवस्थि-

तत्वानि चित्तविक्षेपास्तेऽन्त-

रायाः ॥ ३४ ॥

व्याधिर्ज्वरादिः, स्त्यानमकर्मण्यता, उभयकोट्यालम्बनं
विज्ञानं संशयः, प्रमादोऽनवधानता, आलस्यं कायचित्तयो-
र्गुरुत्वम्, अविरतिर्विषयासक्तिः, भ्रान्तिदर्शनं विपर्ययज्ञा-
नम्, अलब्धभूमिकत्वं समाधिभूमेरलाभः, अनवस्थितत्वं
चित्तस्य समाधावप्रतिष्ठा; एते नव विघ्नानीत्युच्यन्ते ॥

दुःखदौर्मनस्याङ्गमेजयत्वश्वासप्रश्वासा-

विक्षेपसहभुवः ॥ ३५ ॥

तत्र दुःखं चित्तस्य रागजः परिणामो बाधनलक्षणः;

दौर्मनस्यं करणैर्मनसो दौःस्थ्यम्; अङ्गमेजयत्वं सर्वाङ्गवे-
पथुः; प्राणो यत्र बाह्यवायुमाचामति स श्वासः; यत्कोष्ठ्यं
वायुं निःश्वसिति स प्रश्वासः; एते विक्षेपैः सहाभ्यासवै-
राग्याभ्यां निरोद्धव्याः ॥

तत्प्रतिषेधार्थमेकतत्त्वाभ्यासः ॥ ३६ ॥

तेषां विक्षेपाणां निषेधार्थं कस्मिंश्चिदभिमतं तत्त्वे-
ऽभ्यासः ॥

मैत्रीकरुणामुदितोपेक्षाणां सुखदुःखपु-

ण्यापुण्यविषयाणां भावनातश्चि-

त्तप्रसादनम् ॥ ३७ ॥

मैत्रीं सौहार्दं सुखितेषु, करुणां कृपां दुःखितेषु, मुदितानां
हर्षं पुण्यवत्सु, उपेक्षामौदासीन्यमपुण्यवत्सु भावयेत् । एवं
मैत्र्यादिपरिकर्मणा चित्तं प्रसीदति । रागद्वेषनिरासे सुखेन
समाधिप्रादुर्भावो भवत्येकाग्रता च ॥

प्रच्छर्दनविधारणाभ्यां वा प्राणस्य ॥ ३८ ॥

प्रच्छर्दनं नाम तद्यत्कोष्ठ्यस्य वायोः प्रयत्नविशेषाद्वहि-
निःसारणम् । विधारणं मात्राप्रमाणेन प्राणस्यायामो गतिवि-
च्छेदः ॥

विषयवती वा प्रवृत्तिरुत्पन्ना स्थिति-

निबन्धनी ॥ ३९ ॥

विषया दिव्यगन्धाद्या विद्यन्ते फलत्वेन यस्यां सा सं-
विन्मनसः स्थैर्यं करोतीत्यर्थः ॥

विशोका वा ज्योतिष्मती ॥ ४० ॥

ज्योतिःशब्देन सात्त्विकः प्रकाश उच्यते । सोऽतिशय-
वान्यस्यां सा ज्योतिष्मती प्रवृत्तिरुत्पन्ना विशोका विगत-
शोका सुखमयसत्त्वाभ्यासाच्चेतःस्थितिकर्त्री ॥

वीतरागविषयं वा चित्तम् ॥ ४१ ॥

परित्यक्तविषयाभिलाषविषयकं चित्तं मनसः स्थिति-
निबन्धनं भवतीत्यर्थः ॥

स्वप्ननिद्राज्ञानालम्बनं वा ॥ ४२ ॥

प्रत्यस्तमितबाह्यवृत्तेर्मनोमात्रेणैव यत्र भोक्तृत्वमात्मनः
स स्वप्नः, निद्रा, तदालम्बनं ज्ञानं चेतसः स्थितिहेतुः ॥

यथाभिमतध्यानाद्वा ॥ ४३ ॥

यथाभिमतवस्तुनि बाह्ये आभ्यन्तरे नाडीचक्रादौ वा
भाव्यमाने चेतसः स्थितिर्भवति ॥

परमाणुपरममहत्त्वान्तोऽस्य

वशीकारः ॥ ४४ ॥

एभिश्चेतःस्थैर्यं भावयतो योगिनः सूक्ष्मभावनाद्वारेण
परमाण्वन्तः स्थूलभावनाद्वारेण परममहत्त्वान्तो वशीकारः ;
परमाणुपर्यन्ते सूक्ष्मे आकाशादिपर्यन्ते स्थूले च चेतसो-
ऽप्रतिघातो भवति ॥

क्षीणवृत्तेरभिजातस्येव मणेर्ग्रहीतृग्रहण-

ग्राह्येषु तत्स्थितदञ्जनता समा-

पत्तिः ॥ ४५ ॥

क्षीणा वृत्तयो यस्य तस्य चेतसः स्फटिकमणेरिव ग्रही-
तृग्रहणग्राह्येषु, तत्स्थित्वं तदेकाग्रता, तदञ्जनता तन्मयत्वम्,
तथाविधा समापत्तिस्तद्रूपपरिणामो भवतीत्यर्थः ॥

शब्दार्थज्ञानविकल्पैः संकीर्णा स-

वितर्का ॥ ४६ ॥

शब्दः, अर्थो जात्यादिः, ज्ञानं बुद्धिवृत्तिः, विकल्पः,
एते यस्यां भासन्ते सा सवितर्का समापत्तिः ॥

स्मृतिपरिशुद्धौ स्वरूपशून्येवार्थमात्रनि-

र्भासा निर्वितर्का ॥ ४७ ॥

शब्दार्थस्मृतिप्रविलये स्पष्टग्राह्याकारप्रतिभासतया स्वरू-
पशून्येव निर्वितर्का समापत्तिः ॥

एतयैव सविचारा निर्विचारा च सू-
क्ष्मविषया व्याख्याता ॥ ४८ ॥

एतयैव सवितर्कया निर्वितर्कया च सविचारा निर्विचारा
च व्याख्याता । सूक्ष्मस्तन्मात्रेन्द्रियादिर्विषयो यस्याः सा ।
पूर्वा स्थूलविषया ॥

सूक्ष्मविषयत्वं चालिङ्गपर्यवसानम् ॥ ४९ ॥

सविचारनिर्विचारयोः समापत्त्योर्यत्सूक्ष्मविषयत्वं तद-
लिङ्गपर्यवसानम् । न कचिल्लीयते न वा किंचिल्लिङ्गयति
गमयतीत्यलिङ्गं प्रधानम् । तत्पर्यन्तं सूक्ष्मविषयत्वम् ॥

ता एव सबीजः समाधिः ॥ ५० ॥

ता एवोक्तलक्षणाः समापत्तयः सह बीजेनालम्बनेन
वर्तत इति सबीजः संप्रज्ञातः समाधिरुच्यत इत्यर्थः, स-
र्वासां सालम्बनत्वात् ॥

निर्विचारवैशारद्येऽध्यात्मप्रसादः ॥ ५१ ॥

निर्विचारायाः प्रकृष्टाभ्यासवशाद्वैशारद्ये नैर्मल्ये सति,

अध्यात्मप्रसादः समुपजायते । चित्तस्यैतदेव वैशारद्यं य-
त्स्थितौ दार्ढ्यम् ॥ ५१ ॥

ऋतंभरा तत्र प्रज्ञा ॥ ५२ ॥

ऋतं सत्यं विभर्ति, कदाचिदपि न विपर्ययेणाच्छाद्यते,
सा ऋतंभरा प्रज्ञा तस्मिन्सति भवति । तस्माच्च प्रज्ञालो-
कात्सर्वं यथावत्पश्यन्योगी प्रकृष्टं योगं प्राप्नोति ॥

^१श्रौतानुमानप्रज्ञाभ्यामन्यविषया विशे-
षार्थत्वात् ॥ ५३ ॥

श्रौतमागमज्ञानम्, अनुमानमुक्तलक्षणम् । ताभ्यां या
जायते प्रज्ञा सा सामान्यविषया । इयं निर्विचारवैशारद्य-
समुपेता ताभ्यां विलक्षणा, विशेषविषयत्वात् ; अस्यां हि
सूक्ष्मव्यवहितविप्रकृष्टविषयः स्फुटं भासते । अतस्तस्यां
यत्नो विधेयः ॥

तज्जः संस्कारोऽन्यसंस्कारप्रतिबन्धी ॥ ५४ ॥

तया प्रज्ञया जनितो यः संस्कारः, सोऽन्यान्युत्थान-
जान्समाधिजांश्च संस्कारान्प्रतिबध्नाति ॥

१. 'श्रुत...' इति पुस्तकान्तरपाठः ।

तस्यापि निरोधे सर्वनिरोधान्निर्वीजः

समाधिः ॥ ५५ ॥

इति श्रीपातञ्जलदर्शने प्रथमः पादः ।

तस्यापि संप्रज्ञातस्य निरोधे प्रविलये सति, सर्वासां चित्तवृत्तीनां स्वकारणे प्रविलयाद्या या संस्कारमात्राद्वृत्तिरुदेति, तस्यां नेति नेति पर्युदसनान्निर्वीजः समाधिराविर्भवति ; यस्मिन्सति पुरुषः शुद्धो भवति ॥

इति श्रीपातञ्जलदर्शनटीकायां

प्रथमः समाधिपादः ।



२. साधनपादः ॥

समाहितचित्तस्य योगमभिधाय व्युत्थितचित्तस्य योगः कथं सिध्यतीति तत्साधनप्रतिपादनाय क्रियायोगमाह—

तपःस्वाध्यायेश्वरप्रणिधानानि

क्रियायोगः ॥ १ ॥

तपः कृच्छ्रादि, स्वाध्यायः ओंकारपूर्वकमन्त्राणां जपः, ईश्वरप्रणिधानं सर्वक्रियाणां तस्मिन्समर्पणम् ; एतानि क्रियायोगः ॥

समाधिभावनार्थः क्लेशतनूकरणार्थश्च ॥ २ ॥

उक्तलक्षणसमाधिभावनार्थः, वक्ष्यमाणक्लेशशिथिलीकरणार्थश्च ॥

अविद्यास्मितारागद्वेषाभिनिवेशाः

क्लेशाः ॥ ३ ॥

वक्ष्यमाणलक्षणा अविद्याद्यस्तापं जनयन्तः क्लेशशब्दवाच्या भवन्ति ॥

अविद्या क्षेत्रमुत्तरेषां प्रसुप्ततनुविच्छिन्नो-

दाराणाम् ॥ ४ ॥

अविद्या अनात्मन्यात्माभिमानः; सा क्षेत्रं प्रसवभूमि-
रुत्तरेषामस्मितादीनां प्रत्येकं प्रसुप्तादिभेदेन चतुर्विधानाम् ।
तत्र ये क्लेशाश्चित्तभूमौ स्थिताः प्रबोधाभावे स्वकार्यं नार-
भन्ते ते प्रसुप्ताः; तनवः सूक्ष्माः; परस्परमितरोत्कर्षे वि-
च्छिन्नाः; ये स्वं स्वं कार्यमभिनिर्वर्तयन्ति ते उदाराः;
तेषाम् ॥

अनित्याशुचिदुःखानात्मसु नित्यशुचि-

सुखात्मख्यातिरविद्या ॥ ५ ॥

अतस्मिंस्तदिति प्रतिभासोऽविद्येत्यविद्यालक्षणम् । घट-
कायदुःखशरीरेषु नित्यशुचिसुखात्मत्वाभिमानोऽविद्या ॥

दृग्दर्शनशक्त्योरेकात्मतेवासिता ॥ ६ ॥

दृक्छक्तिः पुरुषः; दर्शनशक्तिरन्तःकरणस्य सात्त्विकः
परिणामः; तयोर्भेदवृत्तेन भिन्नत्वेऽप्येकताभिमानो-
ऽस्मिता ॥

सुखानुशयी रागः ॥ ७ ॥

सुखमनुशेत इति सुखानुशयी रागः सुखज्ञस्य तदनुस्मृति-

पूर्वकः सुखसाधनेषु गर्धः क्लेशः ॥

दुःखानुशयी द्वेषः ॥ ८ ॥

उक्तलक्षणदुःखाभिज्ञस्यानुस्मृतिपूर्वकस्तत्साधनेष्वनभि-
लाषतो निन्दात्मको द्वेषलक्षणः क्लेशः ॥

स्वरसवाही विदुषोऽपि तन्वनुबन्धो-

ऽभिनिवेशः ॥ ९ ॥

पूर्वजन्मानुभूतमरणदुःखवासनाबलाज्जायमानः शरीरा-
दिभिर्मम वियोगो मा भूदिति तन्वनुबन्धरूपः सर्वेषाम-
भिनिवेशः ॥

ते प्रतिप्रसवहेयाः सूक्ष्माः ॥ १० ॥

ते सूक्ष्माः क्लेशाः प्रतिलोमपरिणामेन हेयास्त्यक्तव्याः ॥

ध्यानहेयास्तद्वृत्तयः ॥ ११ ॥

तेषां वृत्तयः सुखाद्याः । ता ध्यानेन चित्तैकाग्र्येण
हेयाः ॥

क्लेशमूलः कर्माशयो दृष्टादृष्टजन्मवेद-

नीयः ॥ १२ ॥

1. 'तथारूढः' इति तु भाष्यसंमतः पाठः ।

*P. 2

अविद्यादिक्लेशमूला वासना अस्मिन्मन्यनुभवनीया ज-
न्मान्तरे वा ॥

सति मूले तद्विपाको जात्यायुर्भोगाः ॥ १३ ॥

अविद्यादौ सति कर्मणां विपाकः फलं जात्यायुर्भोगाः ।
ब्राह्मणत्वादिर्जातिः, चिरकालमायुः, भोगा विषयाः ॥

**ते ह्लादपरितापफलाः पुण्यापुण्यहे-
तुत्वात् ॥ १४ ॥**

ते पूर्वोक्ताः पुण्यापुण्यहेतुत्वात्सुखदुःखफला भवन्ति ।
एतच्च सर्वसाधारणम् ॥

**परिणामतापसंस्कारदुःखैर्गुणवृत्तिविरोधाच्च
दुःखमेव सर्वं विवेकिनः ॥ १५ ॥**

योगिनस्तु ज्ञातक्लेशादिविवेकस्य सकलमेव भोगसाधनं
परिणामतापसंस्कारदुःखैः सविषान्नवदादावन्ते मध्ये भो-
गकालेऽपि प्रतिकूलवेदनीयमेव ॥

हेयं दुःखमनागतम् ॥ १६ ॥

भूतस्य व्यतिक्रान्तत्वादनुभूयमानस्य च त्यक्तुमशक्य-
त्वादनागतमेव संसारदुःखं हातव्यम् ॥

द्रष्टृदृश्ययोः संयोगो हेयहेतुः ॥ १७ ॥

द्रष्टा चिद्रूपः पुरुषः; दृश्यं बुद्धितत्त्वम्; तयोर्विवेका-
ख्यातिपूर्वको योऽसौ संयोगो भोक्तृभोग्यत्वेन संनिधा-
नम्, स हेयस्य दुःखस्य संसारस्य हेतुः कारणम् ॥

दृश्यस्य स्वरूपं कार्यं प्रयोजनं चाह—

**प्रकाशक्रियास्थितिशीलं भूतेन्द्रियात्मकं
भोगापवर्गार्थं दृश्यम् ॥ १८ ॥**

प्रकाशः सत्त्वस्य धर्मः, क्रिया प्रवृत्तिरूपा रजसः, स्थि-
तिर्नियमरूपा तमसः, एताः स्वरूपं यस्य; भूतानीन्द्रियाणि
च आत्मा स्वरूपाभिन्नः कार्याख्यः परिणामो यस्य; भोगः,
अपवर्गः संसारनिवृत्तिः, तावर्थः प्रयोजनं यस्य तथाविधं
दृश्यम् ॥

**विशेषाविशेषलिङ्गमात्रालिङ्गानि
गुणपर्वाणि ॥ १९ ॥**

गुणानां पर्वाण्यवस्थाविशेषरूपाणि चत्वारि ज्ञातव्यानि ।
विशेषा महाभूतेन्द्रियाणि; अविशेषास्तन्मात्रान्तःकरणे;
लिङ्गमात्रं बुद्धिः; अलिङ्गमव्यक्तम् ॥

द्रष्टुः स्वरूपमाह—

द्रष्टा दृशिमात्रः शुद्धोऽपि प्रत्यया-
नुपश्यः ॥ २० ॥

द्रष्टा पुरुषो दृशिमात्रश्चेतनामात्रस्वरूपः । स शुद्धोऽपि
प्रत्ययानुपश्यः प्रत्ययान्विषयोपरक्तज्ञानानि अव्यवधानेन
पश्यतीति संनिधानमात्रेण बुद्धौ विषयोपरागे सति पुरु-
षस्य द्रष्टृत्वम् ॥

तदर्थ एव दृश्यस्यात्मा ॥ २१ ॥

उक्तलक्षणस्य दृश्यस्यात्मा स्वरूपं तदर्थः पुरुषस्य भो-
क्तृत्वसंपादनमेव प्रयोजनं यस्य ॥

कृतार्थं प्रति नष्टमप्यनष्टं तदन्यसाधा-
रणत्वात् ॥ २२ ॥

यद्यपि विवेकख्यातिपर्यन्ताद्भोगसंपादनात्मकमपि कृतार्थं
पुरुषं प्रति तन्नष्टम्, तथापि सर्वपुरुषसाधारणत्वादन्वयान्प्र-
त्यनष्टव्यापारमवातिष्ठते । अतस्तद्विनाशादेकमुक्तौ न सर्व-
मुक्तिप्रसङ्गः ॥

स्वस्वामिशक्त्योः स्वरूपोपलब्धिहेतुः
संयोगः ॥ २३ ॥

स्वशक्तिर्दृश्यस्वभावः; स्वामिशक्तिर्द्रष्टृस्वरूपम्; तयो-
र्द्वयोर्या स्वरूपोपलब्धिः, तस्याः कारणं यः, स संयोगः ।
स च स्वरूपानतिरिक्तः, नित्यव्यापकयोः संबन्धासंभवान्,
भोक्तृभोग्यरूपः स्वरूपसंबन्ध एव ॥

तस्य हेतुरविद्या ॥ २४ ॥

या पूर्वोक्ताविद्या, सा तस्य संयोगस्य कारणं भवति ॥

तदभावात्संयोगाभावो हानं तद्दृशेः
कैवल्यम् ॥ २५ ॥

तस्या ज्ञानोन्मूलिताया अविद्याया योऽभावः, तस्मिन्स-
ति तत्कार्यसंयोगस्याप्यभावः । तदेव तद्धानं तदेव दृशेः
पुरुषस्य कैवल्यमिति ॥

विवेकख्यातिरविप्लवा हानोपायः ॥ २६ ॥

पुरुषगुणभेदविवेकस्य या ख्यातिः प्रख्या अविप्लवा वि-
गतोऽन्तराव्युत्थानरूपो विप्लवो यस्याः सा हानस्य दृश्य-
परित्यागस्योपायः ॥

विवेकख्यातेः स्वरूपमाह—

तस्य सप्तधा प्रान्तभूमौ प्रज्ञा ॥ २७ ॥

तस्योत्पन्नविवेकज्ञानस्य ज्ञातव्यविवेकरूपा प्रज्ञा प्रान्त-
भूमौ सालम्बनसमाधिभूमिपर्यन्तं सप्तप्रकारा भवति । ते
प्रकाराः 'ज्ञातं मया ज्ञेयम्' इत्यादयः ॥

योगाङ्गानुष्ठानादशुद्धिक्षये ज्ञानदीप्तिरा

विवेकख्यातेः ॥ २८ ॥

वक्ष्यमाणयोगाङ्गानुष्ठानादा विवेकख्यातेरशुद्धिक्षये चि-
त्तसत्त्वावरणरूपाशुद्धिक्षये या ज्ञानदीप्तिः सात्त्विकः परि-
णामो विवेकख्यातिपर्यन्तः, स तस्याः ख्यातेर्हेतुः ॥

कानि तानि योगाङ्गानीत्यपेक्षायां तान्याह—

यमनियमासनप्राणायामप्रत्याहारधारणा-

ध्यानसमाधयोऽष्टावङ्गानि ॥ २९ ॥

तेषां व्याख्याग्रिमसूत्राणि ॥

तानि क्रमेण दर्शयति—

अहिंसासत्यास्तेयब्रह्मचर्यापरिग्रहा

यमाः ॥ ३० ॥

तत्र प्राणवियोगहेतुर्व्यापारो हिंसा ; तदभावोऽहिंसा ।
सत्यं वाङ्मनसयोर्यथार्थत्वम् । अस्तेयं परस्वापहरणाभावः ।

ब्रह्मचर्यमुपस्थसंयमः । अपरिग्रहो भोगसाधनानामस्वीक-
रणम् । एते पञ्च यमाः ॥

तेषां विशेषमाह—

एते जातिदेशकालसमयानवच्छिन्नाः

सार्वभौमा महाव्रतम् ॥ ३१ ॥

जातिर्ब्राह्मणत्वादिः ; देशस्तीर्थादिः ; कालश्चतुर्दश्यादिः ;
समयो ब्राह्मणप्रयोजनादिः ; एतैरनवच्छिन्ना अहिंसादयः
सार्वभौमाः सर्वासु चित्तभूमिषु भवा महाव्रतमित्युच्यन्ते ॥

शौचसंतोषतपःस्वाध्यायेश्वरप्रणिधा-

नानि नियमाः ॥ ३२ ॥

शौचं द्विधा— मृज्जलादिभिर्बाह्यं कायप्रक्षालनम्, आ-
न्तरं मैत्र्यादिभिश्चित्तप्रसादनम् ; संतोषस्तुष्टिः ; शेषाः प्रा-
ग्व्याख्याताः ; एते नियमाः ॥

कथमेषां योगाङ्गत्वमित्याह—

वितर्कबाधने प्रतिपक्षभावनम् ॥ ३३ ॥

वक्ष्यमाणवितर्कप्रतिपक्षभावने सति योगः सुकरो भव-
ति । एते वितर्कबाधकाः ॥

वितर्का हिंसादयः कृतकारितानुमोदिता
लोभक्रोधमोहपूर्वका मृदुमध्याधिमा-
त्रा दुःखाज्ञानानन्तफला इति
प्रतिपक्षभावनम् ॥ ३४ ॥

के ते वितर्कास्तानाह— पूर्वोक्ता हिंसादयो वितर्काः
कृतकारितानुमोदितभेदेन त्रिधा । कारणमाह— लोभक्रो-
धमोहपूर्वका इति । पुनस्तैर्विध्यम्— मृदुमध्याधिमात्राः ।
तेषां फलमाह— दुःखाज्ञानानन्तफला इति ॥

तेषां यमनियमादीनामभ्यासोत्कर्षाद्याः सिद्धयो भव-
न्ति, ता आह—

अहिंसाप्रतिष्ठायां तत्संनिधौ वैर-
त्यागः ॥ ३५ ॥

तस्याहिंसां भावयतः संनिधौ सहजविरोधिनामप्यहि-
नकुलादीनां वैरत्यागः ॥

सत्याभ्यासोत्कर्षस्य फलमाह—

सत्यप्रतिष्ठायां क्रियाफलाश्रयत्वम् ॥ ३६ ॥

सत्यप्रतिष्ठायां यागादिक्रियाफलाश्रयत्वं नाम अकृत्वापि

यागादिक्रियास्तद्वचनादन्यस्यापि स्वर्गादिफलदानसामर्थ्यमा-
याति ; किं पुनस्तस्य वक्तव्यम् ॥

अस्तेयप्रतिष्ठायां सर्वरत्नोपस्थानम् ॥ ३७ ॥

अस्तेयं यदाभ्यस्यति योगी तदा तस्य प्रकर्षान्निरभिहा-
षस्यापि सर्वतो रत्नान्युपतिष्ठन्ते ॥

ब्रह्मचर्यप्रतिष्ठायां वीर्यलाभः ॥ ३८ ॥

यः किल ब्रह्मचर्यमभ्यस्यति तस्य तत्प्रकर्षान्निरतिशयं
वीर्यं सामर्थ्यमाविर्भवति । वीर्यनिरोधो हि ब्रह्मचर्यम् ।
तस्य प्रकर्षाच्छरीरेन्द्रियमनःसु वीर्यं प्रकर्षमागच्छति ॥

अपरिग्रहस्थैर्ये जन्मकथंतासंबोधः ॥ ३९ ॥

साधनपरिग्रह एव परिग्रहो न ; किं तु शरीरपरिग्रहो-
ऽपि । तस्मिन्सति बहिर्मुखवृत्तौ न ज्ञानोद्भवः । अपरिग्रह-
स्थैर्ये, कथमित्यस्य भावः कथंता, जन्मनः कथंता जन्म-
कथंता, तस्याः संबोधः सम्यग्ज्ञानम् । 'जन्मान्तरे कोऽह-
मासम्' इत्यादि सर्वं जानातीत्यर्थः ॥

शौचात्स्वाङ्गजुगुप्सा परैरसंसर्गः ॥ ४० ॥

यः किल शौचं भावयति, तस्य कारणपर्यालोचनया

स्वाङ्गेष्वपि जुगुप्सा घृणा जायते ' नात्राग्रहः कार्योऽशुचि-
त्वात् ' इति । ततश्च परैः कायवद्भिः सह संसर्गाभाव उप-
जायते ॥

शौचफलमाह—

**१ सत्त्वशुद्धिसौमनस्यैकाग्रतेन्द्रियजयात्म-
दर्शनयोग्यत्वानि च ॥ ४१ ॥**

सत्त्वं प्रकाशात्मकम्, तस्य शुद्धी रजस्तमोभ्यामन-
भिभवः; सौमनस्यं मानसी प्रीतिः; एकाग्रता चेतसः
स्थैर्यम्; इन्द्रियजयो विषयपराङ्मुखत्वेनात्मन्यवस्थापनम्;
आत्मनो दर्शने चित्तस्य समर्थत्वम्; एते क्रमेण प्रादुर्भ-
वन्ति ॥

संतोषफलमाह—

संतोषादनुत्तमसुखलाभः ॥ ४२ ॥

संतोषप्रकर्षे योगिनस्तथाविधमान्तरं सुखमाविर्भवति,
यस्य बाह्यं सुखं शतांशेनापि न समम् ॥

तपसः फलमाह—

1. अत्र 'एकाग्रता' इत्यस्य स्थाने 'ऐक्याय' इति भा-
ष्यसंमतः पाठः ।

कायेन्द्रियसिद्धिरशुद्धिक्षयात्तपसः ॥ ४३ ॥

तपः समभ्यस्यमानं चेतसः क्लेशादिलक्षणाशुद्धिक्षयद्वारा-
रेण कायेन्द्रियाणां सिद्धिमुत्कर्षमादधाति । इन्द्रियाणां
सूक्ष्मव्यवहितादिदर्शनसामर्थ्यम्, कायस्याणुत्वमहत्त्वादि
यथेच्छम् ॥

स्वाध्यायफलमाह—

स्वाध्यायादिष्टदेवतासंप्रयोगः ॥ ४४ ॥

मन्त्रजपादिलक्षणे स्वाध्याये प्रकृत्यमाणे इष्टया देवतया
संप्रयोगः । सा देवता प्रत्यक्षीभवतीत्यर्थः ॥

ईश्वरप्रणिधानफलमाह—

समाधिसिद्धिरीश्वरप्रणिधानात् ॥ ४५ ॥

ईश्वरे योऽयं भक्तिविशेषस्तस्मात्समाधेराविर्भावो भवति,
यस्मादीश्वरः प्रसन्नः सन्नन्तरायक्लेशानपहृत्य समाधि-
मुद्बोधयति ॥

आसनमाह—

स्थिरसुखमासनम् ॥ ४६ ॥

आस्यतेऽनेनेत्यासनं पद्मस्वस्तिकादि । तद्यदा स्थिरं नि-

ष्कम्पं सुखमनुद्वेजनीयं भवति, तदा योगाङ्गम् ॥

उपायमाह—

प्रयत्नशैथिल्यानन्त्यसमापत्तिभ्याम् ॥ ४७ ॥

तदासनं प्रयत्नशैथिल्येनाकुशेन, आकाशगतानन्त्यसमा-
पत्त्या च स्थितम् ॥

फलमाह—

ततो द्वन्द्वानभिघातः ॥ ४८ ॥

तस्मिन्नासनजये सति योगी द्वन्द्वैः शीतोष्णादिभिर्ना-
भिहन्यत इत्यर्थः ॥

तस्मिन्सति श्वासप्रश्वासयोगर्गतिविच्छेदः

प्राणायामः ॥ ४९ ॥

आसनस्य स्थैर्ये सति, प्राणायामोऽनुष्ठेयः श्वासप्रश्वा-
सयोगर्गतिविच्छेदलक्षणः । विच्छेदो धारणम् ॥

तस्यैव विभज्य रूपं कथयति—

स तु बाह्याभ्यन्तरस्तम्भवृत्तिर्देशकालसं-

ख्याभिः परिदृष्टो दीर्घसूक्ष्मः ॥ ५० ॥

स तु बाह्यवृत्तिरेचकः, आभ्यन्तरवृत्तिः पूरकः, स्तम्भ-
वृत्तिः कुम्भकः; त्रिविधोऽयं देशेन द्वादशाङ्गुलप्रमाणेन,
कालेन षट्त्रिंशन्मात्रादिना संख्यया 'इयतो वारान्कृतः'
इति भेदेनोपलक्षितो दीर्घसूक्ष्मसंज्ञो भवति ॥

त्रीन्प्राणायामानभिधाय चतुर्थमाह—

बाह्याभ्यन्तरविषयाक्षेपी चतुर्थः ॥ ५१ ॥

द्वादशान्तादिर्बाह्यः, हृदयादिराभ्यन्तरः, तौ द्वावाक्षि-
प्य पर्यालोचयतः यः स्तम्भः गतिविच्छेदः; स चतुर्थः ।
पूर्वस्मादेतस्य निरोध एव विशेषः ॥

फलमाह—

ततः क्षीयते प्रकाशावरणम् ॥ ५२ ॥

तस्मात्प्राणायामात्प्रकाशस्य चित्तसत्त्वगतस्य यदावरणं
कुशरूपं तत्क्षीयत इत्यर्थः ॥

फलान्तरमाह—

धारणासु च योग्यता मनसः ॥ ५३ ॥

वक्ष्यमाणा धारणाः; तासु प्राणायामैः क्षीणदोषं मनो
यत्र धार्यते तत्र स्थिरं भवति, न विक्षेपं भजते ॥

प्रत्याहारमाह—

स्वस्वविषयसंप्रयोगाभावे चित्त-
स्वरूपानुकार इवेन्द्रियाणां
प्रत्याहारः ॥ ५४ ॥

इन्द्रियाणां विषयाभिमुख्येन वर्तनं यत्, तत्परित्यज्य
स्वरूपमात्रेऽवस्थानम् 'इन्द्रियाणि स्वस्वविषयेभ्यः प्रतीपमा-
द्विह्यन्तेऽस्मिन्' इति प्रत्याहारः । तस्मिन्सति, इन्द्रियाणि
चित्तस्वरूपमात्रानुकारीणि सन्ति ॥

प्रत्याहारफलमाह—

ततः परमा वश्यतेन्द्रियाणाम् ॥ ५५ ॥

इति श्रीपातञ्जलदर्शने द्वितीयः पादः ॥

अभ्यस्यमाने हि प्रत्याहारे तथा वश्यान्यायत्तानीन्द्रि-
याणि संपद्यन्ते, यथा बाह्यविषयाभिमुख्यं नीयमानान्यपि
न यान्तीत्यर्थः । तदयं योगपदार्थो यमादिभिः प्राप्तबीजभा-
वः आसनादिभिरङ्कुरितः प्रत्याहारेण कुसुमितः ध्यानधार-
णासमाधिभिः फलिष्यतीत्यर्थः ॥

इति श्रीपातञ्जलदर्शनटीकायां
द्वितीयः साधनपादः ॥

1. 'स्वविषयासंप्रयोगे—' इति भाष्यानुगतः पाठः ।

३. विभूतिपादः ॥

धारणामाह—

देशबन्धश्चित्तस्य धारणा ॥ १ ॥

देशे नाभिचक्रादौ चित्तस्य बन्धो विषयान्तरपरिहारेण
यत्स्थिरीकरणम्, सा चित्तस्य धारणेत्युच्यते । यमनियमा-
सनप्राणायामप्रत्याहारसिद्धयुत्तरं निर्वाधे देशे कायेन जित-
द्वन्द्वेन संप्रज्ञातसमाधेरभ्यासाय चेतसः स्थिरीकरणं कर्त-
व्यम् ॥

ध्यानमाह—

तत्र प्रत्ययैकतानता ध्यानम् ॥ २ ॥

तत्र तस्मिन्देशे यत्र चित्तं धृतं तत्र प्रत्ययस्य ज्ञानस्य
या एकतानता विसदृशपरिणामपरिहारद्वारेण यदेव धार-
णायामालम्बनीकृतं तदालम्बनतयैव निरन्तरमुत्पत्तिः, सा
ध्यानमुच्यते ॥

समाधिमाह—

तदेवार्थमात्रनिर्भासं स्वरूपशून्यमिव
समाधिः ॥ ३ ॥

तदेव ध्यानं यदर्थमात्रनिर्भासमर्थाकारसमावेशादुद्भूतार्थ-
रूपमश्रुतज्ञानस्वरूपत्वेन स्वरूपशून्यतामिवापद्यते, स समा-
धिरित्युच्यते । सम्यगाधीयते एकाग्रीक्रियते यत्र मनः स
समाधिः ॥

योगाङ्गत्रयस्य तान्त्रिकीं संज्ञामाह—

त्रयमेकत्र संयमः ॥ ४ ॥

एकस्मिन्विषये धारणाध्यानसमाधिलक्षणं त्रितयं प्रव-
र्तमानं संयमसंज्ञया शास्त्रे व्यवह्रियते ॥

तस्य फलमाह—

तज्जयात्प्रज्ञालोकः ॥ ५ ॥

तस्य संयमस्य जयादभ्यासेन साम्योत्पादनात्प्रज्ञाया
ज्ञातव्यविवेकस्वरूपाया आलोकः प्रसरो भवति ॥

तस्योपयोगमाह—

तस्य भूमिषु विनियोगः ॥ ६ ॥

तस्य संयमस्य भूमिषु स्थूलसूक्ष्मालम्बनभेदेन स्थितासु
चित्तवृत्तिषु विनियोगः कार्यः । अधरां जित्वा उत्तरां
जयेत् ॥

त्रयमन्तरङ्गं पूर्वेभ्यः ॥ ७ ॥

पूर्वेभ्यो यमादियोगाङ्गेभ्यः पारम्पर्येण समाधेरुपकार-
केभ्यः धारणादियोगाङ्गत्रयं संप्रज्ञातस्य समाधेरन्तरङ्गम्,
समाधिस्वरूपनिष्पादनात् ॥

तस्यापि समाध्यन्तरापेक्षया बहिरङ्गत्वमाह—

तदपि बहिरङ्गं निर्बीजस्य ॥ ८ ॥

निर्बीजस्य निरालम्बनस्य समाधेः तदपि योगाङ्गत्रयं
बहिरङ्गम्, पारम्पर्येणोपकारकत्वात् ॥

व्युत्थाननिरोधसंस्कारयोरभिभवप्रादुर्भावौ

निरोधक्षणचित्तान्वयो निरोध-

परिणामः ॥ ९ ॥

व्युत्थानं क्षिप्तादिभूमित्रयम्, निरोधः प्रकृष्टसत्त्वश्चेतसः
परिणामः, ताभ्यां जातौ यौ संस्कारौ, तयोर्यथाक्रममभि-
भवप्रादुर्भावौ यदा भवतः, तदा निरोधक्षणे चित्तस्योभय-
वृत्तित्वादन्ययो यः, स निरोधपरिणाम इत्युच्यते ॥

तस्य प्रशान्तवाहिता संस्कारात् ॥ १० ॥

तस्य चेतस उक्ताभिरोधसंस्कारात्प्रशान्तवाहिता भवति,
सदृशप्रवाहपरिणामि चित्तं भवतीत्यर्थः ॥

सर्वार्थतैकाग्रतयोः क्षयोदयौ चित्तस्य

समाधिपरिणामः ॥ ११ ॥

चित्तस्य सर्वार्थता विश्लेषो धर्मः, एकाग्रतापि धर्मः; तयोर्यथाक्रमं क्षयोदयावभिभवप्रादुर्भावौ; उद्विक्तसत्त्वस्य चित्तस्योभयत्रान्वयितयावस्थानं समाधिपरिणाम इत्युच्यते । पूर्वस्मादस्यायं विशेषः—तत्र व्युत्थानसंस्कारस्य न्यग्भावः निरोधसंस्कारस्योद्भवः; इह तु क्षयोदयौ, सर्वार्थतारूपस्य विश्लेषस्यात्यन्ततिरस्कारादनुत्पत्तिः एकाग्रतारूपधर्मस्योद्भव इति ॥

शान्तोदितौ तुल्यप्रत्ययौ चित्तस्यै-

काग्रतापरिणामः ॥ १२ ॥

समाहितचित्तस्य एको वृत्तिविशेषः शान्तः, अपरस्तु उदितो वर्तमानः; द्वावपि समाहितचित्तत्वेन तुल्यौ एकरूपावलम्बनत्वेन सदृशौ; उभयत्रापि समाहितचित्तस्यान्वयित्वेनायमेकाग्रतापरिणाम इत्युच्यते ॥

एतेन भूतेन्द्रियेषु धर्मलक्षणावस्थापरि-

णामा व्याख्याताः ॥ १३ ॥

1. 'ततः पुनः शान्तोदितौ—' इति भाष्यमूलपाठः ।

एतेन त्रिविधोक्तचित्तपरिणामेन भूतेषु स्थूलसूक्ष्मेषु इन्द्रियेषु बुद्धिकर्मभेदेन स्थितेषु धर्मलक्षणावस्थाभेदेन त्रिविधः परिणामो व्याख्यातोऽवगन्तव्यः । अवस्थितस्य धर्मिणः पूर्वधर्मनिवृत्तौ धर्मान्तरापत्तिः परिणामः । यतश्चलं गुणवृत्तं नापरिणममानं क्षणमप्यस्ति ॥

धर्मिलक्षणमाह—

शान्तोदिताव्यपदेश्यधर्मानुपाती

धर्मी ॥ १४ ॥

शान्ता ये कृतस्वस्वव्यापाराः, उदिता ये स्वस्वव्यापारं कुर्वन्ति, अव्यपदेश्या ये शक्तिस्वरूपेण स्थिताः; तेषां शक्तिर्धर्मः । तं त्रिविधं धर्मं योऽनुवर्तते स्वीकरोति स धर्मीत्युच्यते, यथा सुवर्णमनेकभूषणाकारं भवति ॥

क्रमान्यत्वं परिणामान्यत्वे हेतुः ॥ १५ ॥

धर्माणामुक्तानां यः क्रमः, तस्य यत्प्रतिक्षणमन्यत्वम्, नत्परिणामस्यान्यत्वे नानाविधत्वे हेतुः, यथा मृदो घटादिः ॥

इदानीं संयमस्य सिद्धीः प्रतिपादयति—

**परिणामत्रयसंयमादतीतानागत-
ज्ञानम् ॥ १६ ॥**

धर्मलक्षणावस्थाभेदेन यत्परिणामत्रयमुक्तं तत्र संय-
मात् तस्मिन्निषये पूर्वोक्तसंयमकरणादतीतानागतज्ञानं यो-
गिनः । चेतसः शुद्धसत्त्वप्रकाशरूपत्वाद्भूतादि सर्वं योगी
जानाति ॥

**शब्दार्थप्रत्ययानामितरेतराध्यासा-
त्संकरस्तत्प्रविभागसंयमात्स-
र्वभूतरुतज्ञानम् ॥ १७ ॥**

शब्दो वर्णध्वनिरूपः, अर्थो जातिगुणक्रियादिः, प्रत्ययो
ज्ञानम् ; एषामितरेतराध्यासाद्बुद्धयेकरूपतासंपादनात्संकीर्ण-
त्वम् । तेषां प्रविभागं विधाय तस्मिन्प्रविभागे यः संयमं
करोति, तस्य सर्वेषां मृगपञ्चादीनां यद्भुतं शब्दस्तस्य
ज्ञानमुत्पद्यते ॥

**संस्कारसाक्षात्करणात्पूर्वजाति-
ज्ञानम् ॥ १८ ॥**

द्विविधा वासनासंस्काराः । केचित्समृत्युत्पादनफलाः
केचिज्जात्यायुर्भोगहेतवो धर्माधर्माख्याः । तेषु संयमं यदा

करोति, तदा भावनयैव पूर्ववृत्तानुसंधानादुद्बुद्धसंस्कारः
सर्वमतीतं पूर्वजन्मानुभूतजात्यादिकं प्रत्यक्षेण पश्यति ॥

प्रत्ययस्य परिचित्तज्ञानम् ॥ १९ ॥

प्रत्ययस्य परिचित्तस्य केनचिन्मुखरागादिलिङ्गेन गृहीत-
स्व यदा संयमं करोति, तदा परकीयचित्तस्य ज्ञानमुत्पद्यते
सरागं विरागं वेति ॥

अस्यैव विशेषमाह—

**न तत्सालम्बनं तस्याविषयीभूत-
त्वात् ॥ २० ॥**

तस्य परस्य यच्चित्तं तत् सालम्बनं स्वकीयालम्बनेन
सहितं न शक्यते ज्ञातुम्, आलम्बनस्य केनचिलिङ्गेनावि-
षयीकृतत्वात्, यच्च न गृहीतं तत्र संयमस्य कर्तुमशक्य-
त्वात् । चित्तधर्मज्ञानं तु भवत्येव, तत्संयमस्य कर्तुं
शक्यत्वात् ॥

कायरूपसंयमात्तद्वाह्यशक्तिस्तम्भे चक्षुः-

प्रकाशासंयोगेऽन्तर्धानम् ॥ २१ ॥

कायस्य यद्रूपं तस्य संयमात् रूपस्य चक्षुर्ग्राह्यत्वरूप-
शक्त्याः स्तम्भे प्रतिबन्धे, चक्षुःप्रकाशः सत्त्वधर्मः तस्या-

संयोगे तद्गूणाभावे, योगिनोऽन्तर्धानं भवति ; न केन-
चिदसौ दृश्यते ॥

एतेन शब्दाद्यन्तर्धानमुक्तम् ॥ २२ ॥

एतेन रूपाद्यन्तर्धानोपायप्रदर्शनेन शब्दादीनां श्रोत्रा-
दिप्राह्याणामन्तर्धानमुक्तं वेदितव्यम् ॥

सिद्धयन्तराण्याह—

सोपक्रमं निरूपक्रमं च कर्म तत्संयमाद-

परान्तज्ञानमरिष्टेभ्यो वा ॥ २३ ॥

यत्पूर्वकृतं कर्म तद्विविधम्—एकं फलजननायोपक्रमेण
कार्यकरणाभिमुख्येन सह वर्तत इति सोपक्रमम्, अपरमु-
क्तरूपविपरीतं निरूपक्रमम् । तस्मिन्द्विविधे कर्मणि यः
संयमं करोति किं कर्म शीघ्रविपाकं किं चिरविपाकमिति,
एवं ध्यानदाढ्यादपरान्तज्ञानमस्योत्पद्यते । अपरान्तः शरी-
रवियोगः, तज्ज्ञानममुष्मिन्देशे काले वा शरीरवियोगो
भविष्यतीति । अरिष्टेभ्यो वा । आध्यात्मिकादीनि त्रिवि-

१. एतत्सूत्रं भोजराजेन व्याख्यातम् । परं तु विज्ञानमिक्षुकृत-
योगवार्तिकपर्यालोचनायां भाष्यकारेण सूत्रतया नैतदुपात्तमिवेति
भाति ॥

धान्यरिष्टानि पिहिते कर्णे घोषाश्रवणं विकृतपुरुषदर्शनं स्व-
र्गादिपदार्थदर्शनमित्येतादृशानि, तेभ्यः शरीरवियोगकालं
जानाति । अयोगी संशयेन, योगी तु निश्चयेन जानाती-
त्युभयोर्भेदः ॥

मैत्र्यादिषु बलानि ॥ २४ ॥

मैत्र्यादिषु विहितो यः संयमः तस्य बलानि मैत्र्यादी-
नां संबन्धीनि प्रादुर्भवन्ति । मैत्र्याद्युत्कर्षे असौ सर्वस्य
मित्रत्वादिकं प्रतिपद्यते ॥

बलेषु हस्तिबलादीनि ॥ २५ ॥

हस्त्यादिबलेषु कृतसंयमस्य हस्त्यादिबलान्याविर्भवन्ति ॥

प्रवृत्त्यालोकन्यासात्सूक्ष्मव्यवहितवि-

प्रकृष्टज्ञानम् ॥ २६ ॥

विषयवतीज्योतिष्मतीरूपप्रवृत्तौ य आलोकः प्रकाशः,
तस्य सर्वविषयेषु न्यासात्तेषां भावनात् अन्तःकरणेन्द्रि-
येषु सूक्ष्मव्यवहितविप्रकृष्टपरमाणुनिधानरसायनादेर्ज्ञानमु-
त्पद्यते ॥

भुवनज्ञानं सूर्ये संयमात् ॥ २७ ॥

सूर्ये यः संयमं करोति, तस्य भूर्भुवरादिसप्तभुवनज्ञान-
मुत्पद्यते ॥

चन्द्रे ताराव्यूहज्ञानम् ॥ २८ ॥

चन्द्रे संयमात् ताराणां व्यूहः संनिवेशः तज्ज्ञानमुत्प-
द्यत इत्यर्थः ॥

ध्रुवे तद्गतिज्ञानम् ॥ २९ ॥

ध्रुवे निश्चले कृतसंयमस्य तासां ताराणां गतिज्ञानमु-
त्पद्यते—इयं तारा अयं ग्रहः इत्येकालेन गच्छतीति ॥

नाभिचक्रे कायव्यूहज्ञानम् ॥ ३० ॥

षोडशारे नाभिचक्रे कृतसंयमस्य, काये यो व्यूहो
विशिष्टरसमलधातुनाड्याद्यवस्थानं तस्य ज्ञानमुत्पद्यते ॥

कण्ठकूपे क्षुत्पिपासानिवृत्तिः ॥ ३१ ॥

कण्ठे गले कूपः कण्ठकूपो जिह्वातोऽधस्ताद्गर्तकारः
प्रदेशः । तत्स्पर्शात्प्राणादीनां क्षुधाद्या भवन्ति । तस्मिन्क-
ृतसंयमस्य क्षुत्पिपासादयो निवर्तन्ते ॥

कूर्मनाड्यां स्थैर्यम् ॥ ३२ ॥

कण्ठकूपस्याधस्ताद्या कूर्माख्या नाडी, तस्यां कृतसंय-

मस्य चेतसः स्थैर्यमुत्पद्यते ॥

मूर्धज्योतिषि सिद्धदर्शनम् ॥ ३३ ॥

शिरःकपाले ब्रह्मरन्ध्राख्यं छिद्रं प्रकाशाधारत्वाज्ज्योतिः ।
तस्मिन्कृतसंयमस्य सिद्धानां दर्शनं भवति ॥

प्रातिभाद्वा सर्वं सर्वनिमित्तान-
पेक्षम् ॥ ३४ ॥

यथार्थं द्रागुत्पद्यमानं ज्ञानं प्रातिभा । तस्यां संयमे
क्रियमाणे प्रातिभं तारकं ज्ञानमुदेति । तस्मिन्सति संय-
मान्तरानपेक्षः सर्वं जानातीत्यर्थः ॥

हृदये चित्तसंवित् ॥ ३५ ॥

हृदयपुण्डरीकान्तः कृतसंयमस्य स्वपरचित्तज्ञानमुत्प-
द्यते । स्वपरचित्तगतं सर्वं जानातीत्यर्थः ॥

सत्त्वपुरुषयोरत्यन्तासंकीर्णयोः प्रत्यया-
विशेषो भोगः परार्थात्स्वार्थसं-

यमात्पुरुषज्ञानम् ॥ ३६ ॥

1. 'प्रातिभाद्वा सर्वम्' इत्येव भाष्यसंमतः पाठः ।

सत्त्वं प्रकाशसुखात्मकः प्राधानिकः परिणामः, पुरुषो भोक्ता; तयोश्चेतनाचेतनत्वादत्यन्तासंकीर्णयोः प्रत्ययस्याविशेषात्सुखसंविद्भोगः । परार्थादन्यः स्वार्थः । तत्राहंकाररहितचित्तौ कृतसंयमस्य पुरुषज्ञानमुत्पद्यते ॥

अस्य फलमाह—

ततः प्रातिभश्रावणवेदनादर्शास्वादवा-
र्ता जायन्ते ॥ ३७ ॥

ततः पुरुषसंयमात् व्युत्थितस्यापि ज्ञानानि जायन्ते । तत्र प्रातिभं पूर्वोक्तं ज्ञानम् । श्रावणं श्रोत्रेन्द्रियजं दिव्यं ज्ञानम् । वेदना स्पर्शनेन्द्रियजं ज्ञानम् । आदर्शश्चक्षुरिन्द्रियजं ज्ञानम् । आस्वादो रसनेन्द्रियजं ज्ञानम् । वार्ता गन्धसंवित् । सर्वत्र दिव्यत्वम् ॥

ते समाधायुपसर्गा व्युत्थाने
सिद्धयः ॥ ३८ ॥

ते प्राक्प्रतिपादिताः फलविशेषाः समाधायुपसर्गा वि-
प्राः, व्युत्थाने विशिष्टफलदायकत्वात्सिद्धयो भवन्तीत्यर्थः ॥

बन्धकारणशैथिल्यात्प्रचारसंवेदनाच्च
चित्तस्य परशरीरावेशः ॥ ३९ ॥

व्याप्यात्मचित्तयोर्नियतकर्मणा शरीरान्तर्त्यद्वेदनं संबन्धः, तस्य कारणं धर्माधर्माख्यं यदा शिथिलं भवति तदा चित्तस्य योऽसौ प्रचारो हृदयाद्विषयाभिमुख्येन प्रसरः, तस्य ज्ञानाच्चित्तवहनाड्यादि यो जानाति स्वपरशरीरयोः, स जीवन्मृतं वा परशरीरं चित्तसंचारद्वारेण प्रविशति । चित्तं च परशरीरं प्रविशदिन्द्रियाण्यनुवर्तन्ते मधुकरराजमिव मधुमक्षिकाः । कर्मनाशाद्योगी सर्वत्र व्यवहरतीत्यर्थः ॥

उदानजयाज्जलपङ्ककण्टकादिष्वसङ्ग
उत्क्रान्तिश्च ॥ ४० ॥

हृदयान्मुखनासिकाद्वारेण वायोः प्रणयनात्प्राण इत्युच्यते । नाभिप्रदेशात्पादाङ्गुष्ठपर्यन्तमपनयनादपानः । नाभिप्रदेशं परिवेष्टया समन्तान्नयनात्समानः । कृकाटिकादेशादा शिरोवृत्तेरुन्नयनादुदानः । व्याप्य नयनात्सर्वशरीरव्यापी व्यानः । उदानस्य संयमद्वारेण जयादितरेषां वायूनां निरोधादूर्ध्वगामित्वेन जले नद्यादौ कर्दमे कण्टकादिषु वा न मज्जति । अतिलघुत्वात्तूलपिण्डवज्जलादौ मज्जितोऽप्युद्गच्छतीत्यर्थः । अयमुत्क्रान्तिशब्दार्थः ॥

समानजयात्प्रज्वलनम् ॥ ४१ ॥

अग्निमावेष्टयास्थितस्य वायोः समानाख्यस्य जयाद्व-
शीकारादग्नेस्तेजसा प्रज्वलन्निव योगी भवतीत्यर्थः ॥

श्रोत्राकाशयोः संबन्धसंयमादिव्यं

श्रोत्रम् ॥ ४२ ॥

श्रोत्रेन्द्रियाकाशयोः संबन्धो देशदेशिभावः । तस्मि-
नकृतसंयमस्य योगिनो दिव्यं श्रोत्रं प्रवर्तते । युगपत्सूक्ष्म-
व्यवहितविप्रकृष्टग्रहणसमर्थं भवतीत्यर्थः ॥

कायाकाशयोः संबन्धसंयमाल्लघुतूलस-

मापत्तेश्चाकाशगमनम् ॥ ४३ ॥

कायः शरीरम् । तस्य आकाशेनावकाशदानाद्यः सं-
बन्धः तत्र संयमं विधाय, लघुनि तूलादौ समापत्तिस्त-
न्मयीभावलक्षणा तां च विधाय, प्राप्तात्यन्तलघुभावो यो-
गी प्रथमं भुवि यथारुचि संचरन् क्रमेणोर्णनाभतन्तु-
जालेन संचरमाणः आदित्यरश्मिभिश्च विहरन् यथेष्टमा-
काशेन गच्छति ॥

बहिरकल्पिता वृत्तिर्महाविदेहा ततः

प्रकाशावरणक्षयः ॥ ४४ ॥

शरीराद्वहिर्या मनोवृत्तिः सा महाविदेहा नाम विगत-
शरीराहंकारदार्ढ्यद्वारेणोच्यते । ततस्तस्यां कृतात्संयमात्
प्रकाशावरणक्षयः सात्त्विकचित्तस्य यः प्रकाशः तस्य यदा-
वरणं क्लेशकर्मादि तस्य क्षयः प्रविलयो भवति ॥

एवं बाह्यान्तराः सिद्धीः प्रतिपाद्य समाध्युपयोगि-
नीराह—

स्थूलस्वरूपसूक्ष्मान्वयार्थवत्त्वसं-

यमाद्भूतजयः ॥ ४५ ॥

पञ्चानां भूतानां पञ्च स्थूलत्वादयो धर्माः । तत्र
कृतसंयमस्य भूतजयो भवति । भूतानां दृश्यमानं विशिष्टं
रूपं स्थूलम् । स्वरूपं कार्यं गन्धस्नेहोष्मताप्रेरणावकाशदा-
नलक्षणम् । सूक्ष्मं गन्धादितन्मात्रलक्षणम् । अन्वयिनो
गुणाः प्रकाशप्रवृत्तिस्थितिरूपतया सर्वत्रोपलभ्यन्ते । अर्थ-
वत्त्वं नाम गुणेषु भोगापवर्गसंपादनाख्या शक्तिः । एवं
पञ्चसूक्तलक्षणावस्थाभिन्नेषु प्रत्यवस्थं संयमं कुर्वन्योगी
भूतजयी भवति ॥

तस्य फलमाह—

ततोऽणिमादिप्रादुर्भावः कायसंपत्तद्धर्मा-
नभिघातश्च ॥ ४६ ॥

अणिमा अणुत्वापत्तिः । महिमा महत्त्वम् । गरिमा गुरुत्वप्राप्तिः । लघिमा लघुत्वप्राप्तिः । प्राप्तिरङ्गुल्यग्रेण चन्द्रादिस्पर्शनशक्तिः । प्राकाम्यमिच्छानभिघातः । शरीरान्तःकरणेश्वरत्वमीशित्वम् । सर्वतः प्रभविष्णुत्वं वशित्वम्, सर्वभूतानि तदुक्तं नातिक्रामन्ति । त एतेऽणिमाद्याः समाध्युपयोगिनो भूतजयाद्योगिनः प्रादुर्भवन्ति । एता महासिद्धय इत्युच्यन्ते । कायसंपद्वक्ष्यमाणा; तां प्राप्नोति । तद्वर्मानभिघातश्च तस्य कायस्य ये धर्मा रूपादयः तेषाम् अनभिघातः अभिघातो नाशो नास्ति । अस्य रूपस्याग्निवाय्वादिना दाहशोषादिकं न भवतीत्यादिरर्थः ॥

कायसंपदमाह—

रूपलावण्यबलवज्रसंहननानि

कायसंपत् ॥ ४७ ॥

रूपलावण्यबलानि प्रसिद्धानि । वज्रसंहननं वज्रवत्कठिना संहतिरस्य शरीरे भवतीत्यर्थः । इति कायस्याविर्भूतगुणसंपत् ॥

इन्द्रियजयमाह—

ग्रहणस्वरूपास्मितान्वयार्थवत्त्वसंयमा-

दिन्द्रियजयः ॥ ४८ ॥

ग्रहणं विषयाभिमुखी वृत्तिः । स्वरूपं सामान्येन प्रकाशत्वम् । अस्मिता अहंकारानुगमः । अन्वयार्थवत्त्वे पूर्ववत् । एतेषामिन्द्रियाणामवस्थापञ्चके संयमं कृत्वेन्द्रियजयी भवतीत्यर्थः ॥

ततो मनोजवित्वं विकरणभावः

प्रधानजयश्च ॥ ४९ ॥

शरीरस्य मनोवद्वृत्तिलाभो मनोजवित्वम् । कायनिरपेक्षाणामिन्द्रियाणां वृत्तिलाभो विकरणभावः । सर्ववशित्वं प्रधानजयः । एताः सिद्धयो जितेन्द्रियस्य प्रादुर्भवन्ति ॥

अन्तःकरणजयमाह—

सत्त्वपुरुषान्यताख्यातिमात्रस्य सर्वभावा-

धिष्ठातृत्वं सर्वज्ञातृत्वं च ॥ ५० ॥

सत्त्वान्तःकरणे कृतसंयमस्य या उत्पद्यते सत्त्वपुरुषयोर्विवेकख्यातिर्गुणानां शिथिलीभावः, तत्र स्थितस्य सर्वभावाधिष्ठातृत्वं सर्वज्ञातृत्वं च भवति । इयं विशोका नाम सिद्धिः ॥

तद्वैराग्यादपि दोषबीजक्षये

कैवल्यम् ॥ ५१ ॥

तस्यामपि विशोकायां सिद्धौ यदा वैराग्यमुत्पद्यते, तदा दोषाणां रागादीनां यद्विजमविद्यादयः, तस्य क्षये निर्मूलने, कैवल्यम् आत्यन्तिकी दुःखनिवृत्तिः ॥

तत्र स्थित्युपायमाह—

स्थान्युपनिमन्त्रणे सङ्गस्मयाकरणं पुनर-
निष्टप्रसङ्गात् ॥ ५२ ॥

प्रधानजयस्य मधुमतीति संज्ञा । तस्यां कृतसंयमस्य स्थानिनो देवाः उपनिमन्त्रयितारो भवन्ति दिव्यस्त्र्यादिना । तस्मिन्नुपनिमन्त्रणे नानेन सङ्गः कर्तव्यो नापि स्मयः; सङ्गस्मयकरणे समाध्यनुत्साहानिष्टप्रसङ्गात् ॥

क्षणक्रमसंयमाद्विवेकजं ज्ञानम् ॥ ५३ ॥

क्षणानां यः क्रमः पौर्वापर्येण परिणामः, तत्र संयमात्प्रागुक्तविवेकजं ज्ञानमुत्पद्यते । सूक्ष्मक्षणादिज्ञानात्सूक्ष्ममहदादीनां ज्ञानं भवति ॥

जातिलक्षणदेशैरन्यतानवच्छेदात्तुल्ययो-
स्ततः प्रतिपत्तिः ॥ ५४ ॥

1. 'क्षणतत्क्रमयोः संयमात्—' इति तु भाष्यसंमतः पाठः ।

पदार्थानां भेदहेतवो जातिलक्षणदेशा भवन्ति; यथा तुल्यपरिमाणयोरामलकयोर्भिन्नदेशावस्थितयोर्यत्र भेदो न ज्ञायते, तत्रापि कृतसंयमस्य ज्ञानमुपजायते, उभयोर्भेदप्रतिपत्तिर्भवत्येव ॥

तारकं सर्वविषयं सर्वथाविषयमक्रमं चेति
विवेकजं ज्ञानम् ॥ ५५ ॥

उक्तसंयमबलादन्यभूमिकोत्पन्नं ज्ञानं संसारोत्तारणात्तारकमित्युच्यते । सर्वाणि महदादीनि विषयोऽस्येति सर्वविषयम् । तत्त्वानां स्थूलाद्यवस्थाविषयत्वात्सर्वथाविषयम् । अतीतादिविषयत्वादक्रमम् । सर्वं करतलामलकवद्युगपत्पश्यतीत्यर्थः ॥

सत्त्वपुरुषयोः शुद्धिसाम्ये कैवल्यम् ॥ ५६ ॥

इति श्रीपातञ्जलदर्शने तृतीयः पादः ॥

उक्तलक्षणयोः सत्त्वपुरुषयोः शुद्धिसाम्येऽपि सत्त्वस्य कर्तृत्वनिवृत्त्या स्वकारणे लयः पुरुषस्योपचरितभोगनिवृत्त्या कैवल्यं मोक्षो भवतीत्यर्थः ॥

इति श्रीपातञ्जलदर्शनटीकायां
तृतीयो विभूतिपादः ॥

४. कैवल्यपादः ॥

कैवल्यार्यं चतुर्थं पादमाह । तत्र सिद्धीनामनेकजत्वं सूचयति—

जन्मौषधिमन्त्रतपःसमाधिजाः

सिद्धयः ॥ १ ॥

काश्चन जन्मत एव कपिलादीनाम् । ओषधिसिद्धयः पारदादयः । मन्त्रसिद्धिराकाशगमनादिः । तपःसिद्धिर्विश्रामित्रादीनाम् । समाधिजाः प्राक्प्रतिपादिताः ॥

जात्यन्तरपरिणामः 'प्रकृत्यापूरणात्' ॥ २ ॥

यो ह्यस्मिञ्जन्मनि जात्यन्तरपरिणामः, स प्रकृत्यापूरणात् । पाश्चात्त्यजन्मप्रकृतयोऽस्मिञ्जन्मनि विकारानापूरयन्ति ॥

निमित्तमप्रयोजकं प्रकृतीनां वरणभेदस्तु

ततः क्षेत्रिकवत् ॥ ३ ॥

1. 'प्रकृत्यापूरात्' इति पाठान्तरम् ।

निमित्तं धर्मादि । तन्न प्रयोजकं प्रकृतीनां परिणामे । ततो धर्मादेः वरणभेदः, वरणमावारकमधर्मादि, तद्विरोधित्वाद्भेदः क्षयः क्रियते ; यथा क्षेत्रिकः कृषीवलः केदारा-त्केदारान्तरं जलानयनार्थं प्रतिबन्धावरणभेदमात्रं करोति, तद्वत् ॥

योग्यनेकशरीराणि युगपत्सृजतीत्याह—

निर्माणचित्तान्यस्मिन्नामात्रात् ॥ ४ ॥

योगिनः स्वयं निर्मितेषु कायेषु यानि चित्तानि, तानि मूलकारणादस्मिन्नामात्रात्प्रसरन्ति अग्नेर्विस्फुलिङ्गा इव ॥

प्रवृत्तिभेदे प्रयोजकं चित्तमेकमने-

केषाम् ॥ ५ ॥

चेतसां प्रवृत्तिभेदे व्यापारनानात्वे एकं योगिनश्चित्तं प्रयोजकम् अधिष्ठातृत्वेन प्रेरकम् । तेन न भिन्ननिमित्तत्वम् ॥

जन्मप्रभवाच्चित्तात्समाधिप्रभवस्य वैलक्षण्यमाह—

तत्र ध्यानजमनाशयम् ॥ ६ ॥

ध्यानजं समाधिजं यच्चित्तम्, तत् जन्मादिप्रभवेषु पञ्चसु मध्ये अनाशयं कर्मवासनारहितमित्यर्थः ॥

कर्माशुक्लकृष्णं योगिनस्त्रिविध- मितरेषाम् ॥ ७ ॥

शुभफलदं यागादि कर्म शुक्लम् । अशुभफलदं ब्रह्महत्या-
दि कृष्णम् । उभयं संकीर्णं शुक्लकृष्णम् । तत्र शुक्लं दाना-
दिमताम् । कृष्णं नारकिणाम् । शुक्लकृष्णं मनुष्याणाम् ।
योगिनां संन्यासवतामशुक्लकृष्णम्, क्रियमाणं कर्म फलत्या-
गानुसंधानेनानुष्ठानान्न किञ्चित्फलमारभते ॥

अस्यैव कर्मणः फलमाह—

ततस्तद्विपाकानुगुणानामेवाभिव्य- क्तिर्वासनानाम् ॥ ८ ॥

द्विविधवासनामध्ये जात्यायुर्भोगफलाः पूर्वं कृतनिर्णयाः ।
स्मृतिमात्रफलासु ततः कर्मणो यादृक्छरीरमारब्धं देवादि,
तस्य विपाकस्य या अनुगुणा अनुरूपा वासनाः, तासामेव
तस्मादभिव्यक्तिर्वासनानां भवति ॥

आसां कार्यकारणभावानुपपत्तिं निराकरोति—

जातिदेशकालव्यवहितानामप्यानन्तर्यं स्मृतिसंस्कारयोरेकरूपत्वात् ॥ ९ ॥

इह कांचिद्योनिमनुभूय यदा योन्यन्तरसहस्रव्यवधा-
नेन तामेव पुनर्योनिं प्रतिपद्यते, तदा तत्र या वासनाः
प्रकटीभूता आसन्, तास्तथाविधव्यञ्जकाभावात्तिरोभूताः
पुनस्तादृक्छरीरलाभे प्रकटीभवन्ति । जातिदेशकालव्यव-
धानेऽपि तासां स्वानुरूपस्मृत्यादिफलसाधने आनन्तर्यं नैर-
न्तर्यम् । कुतः ? स्मृतिसंस्कारयोरेकरूपत्वात् ॥

वासनानां यदा प्रथमसेवानुभवस्तदा किं सनिमित्तं उत
निर्निमित्तं इति शङ्कामपनयति—

तासामनादित्वमाशिषो नित्यत्वात् ॥ १० ॥

तासां वासनानाम् अनादित्वं न विद्यते आदिर्यस्य तस्य
भावस्तत्त्वम् । कुत इत्यत आह— आशिषो नित्यत्वात्,
येयमाशीर्महामोहरूपा 'सुखसाधनं मे भूयात्, न कदाचि-
त्तेन वियोगः' इत्येवंरूपसंकल्पो वासनाकारणम्, तस्य
नित्यत्वात् ॥

आसां हानोपायमाह—

हेतुफलाश्रयालम्बनैः संगृहीतत्वादेशाम- भावे तदभावः ॥ ११ ॥

वासनानामनन्तरानुभवो हेतुः ; फलं शरीरादि ; आश्रयो

बुद्धितत्त्वम् ; आलम्बनं यदेवानुभवस्य ; तैरनन्तानां वासनानां संगृहीतत्वात्तेषामभावे वासनाभावः ॥

**अतीतानागतं स्वरूपतोऽस्त्यध्वभे-
दाद्धर्माणाम् ॥ १२ ॥**

सतामभावासंभवादसतां चोत्पत्त्यसंभवात्तैर्धर्मैर्विपरिणममानो धर्मा एकरूपः । धर्मास्त्वनेकाः । तस्माद्धर्माणामतीतानागताद्यध्वभेदः । तस्मादपवर्गपर्यन्तमेकमेव चित्तं धर्मा ॥

ते व्यक्तसूक्ष्मा गुणात्मानः ॥ १३ ॥

धर्मिधर्माः व्यक्तसूक्ष्मसत्त्वादिगुणपरिणामरूपाः ॥

धर्म्येकत्वमाह—

परिणामैकत्वाद्बस्तुतत्त्वम् ॥ १४ ॥

यद्यपि गुणास्त्रयः, तथापि तेषामङ्गाङ्गित्वात् वस्तुनः तत्त्वमेकत्वम् ; यथा—‘इयं पृथिवी’ इत्यादि ॥

वस्तुतो ज्ञानैकत्वे कथमेतदित्याह—

**वस्तुसाम्ये चित्तभेदात्तयोर्विविक्तः
पन्थाः ॥ १५ ॥**

तयोर्ज्ञानज्ञेययोः विविक्तः पन्थाः । कथम् ? वस्तुसाम्ये चित्तभेदात् स्यादिवस्त्वेकत्वे प्रमातृणां सुखादिनानारूपचित्तपरिणामवत्त्वात् ॥

कथं युगपत्सर्वानर्थान्नि गृह्णातीत्याशङ्क्य परिहरति—

**तदुपरागापेक्षित्वाच्चित्तस्य वस्तु
ज्ञाताज्ञातम् ॥ १६ ॥**

तस्यार्थस्योपरागादाकारसमर्पणाच्चित्ते बाह्यं वस्तु ज्ञातमज्ञातं च भवतीत्यर्थः ॥

पुरुषस्य परिणामित्वमाशङ्क्य परिहरति—

**सदा ज्ञाताश्चित्तवृत्तयस्तत्प्रभोः पुरुष-
स्यापरिणामात् ॥ १७ ॥**

याश्चित्तस्य वृत्तयः ताः तत्प्रभोः तस्य चित्तस्य ग्रहीतुः पुरुषस्य सदा सर्वकालमेव ज्ञेयाः, तस्य चिद्रूपतया अपरिणामात् ॥

1. एतत्सूत्रात्पूर्वं भाष्यमूलत्वेन ‘न चैकचित्ततन्त्रं वस्तु तदप्रमाणकं तदा किं स्यात्’ इति सूत्रान्तरमस्ति । परं भोजराजेनापि तन्नोपलक्षितमिव ।

2. ‘—अपरिणामित्वात्’ इति भाष्यमूलपाठः ।

ननु चित्तमेव स्वप्रकाशमस्तु; किं ग्रहीत्रन्तरकल्पनेने-
त्याशङ्कां परिहरति—

न तत्स्वाभासं दृश्यत्वात् ॥ १८ ॥

तच्चित्तं स्वाभासं स्वप्रकाशं न भवति; किं तु पुरुषवे-
द्यम् । कुतः ? दृश्यत्वात् ॥

बुद्धेरसंवेदने रागादयो नोपपन्ना इत्याशङ्कां निरसितु-
माह—

एकसमये चोभयानवधारणम् ॥ १९ ॥

एकस्मिन्काले उभयस्य स्वरूपस्यार्थस्य चावधारयितु-
मशक्यत्वाच्चित्तं न स्वप्रकाशम् ॥

तर्हि बुद्धयन्तरेणास्तु ग्रहणमित्याशङ्क्याह—

चित्तान्तरदृश्ये बुद्धिबुद्धेरतिप्रसङ्गः
स्मृतिसंकरश्च ॥ २० ॥

यदि बुद्धिर्बुद्धयन्तरेण वेद्येत, तस्या अपि बुद्धित्वाद्बु-
द्धयन्तरमित्यनवस्थानात्तदर्थप्रत्यक्षं न स्यात्, स्मृतीनां रू-
पादिस्मृतीनां संकरश्च; किंविषयिणी स्मृतिरिति न
ज्ञायेत ॥

सिद्धान्तमाह—

चित्तेरप्रतिसंक्रमायास्तदाकारापत्तौ
स्वबुद्धिसंवेदनम् ॥ २१ ॥

न विद्यते प्रतिसंक्रमोऽन्यत्र गमनं यस्याः सा अप्र-
तिसंक्रमा । तस्याश्रितेः पुरुषस्य सदैकरूपत्वात्तत्संनिधौ
तदाकारमापद्यते चिच्छक्तिर्बुद्धिवृत्त्यविशिष्टतया संपद्यते
यदा, तदा बुद्धेः स्वस्यात्मनो वेदनं भवतीत्यर्थः ॥

द्रष्टृदृश्योपरक्तं चित्तं सर्वार्थम् ॥ २२ ॥

द्रष्टा पुरुषः, तेनोपरक्तं तदाकारतामिव प्राप्तम्, दृश्यो-
परक्तं विषयाकारपरिणामं यदा भवति, तदा तदेव सर्वा-
र्थग्रहणसमर्थं जायते ॥

द्रष्टरि प्रमाणमाह—

तदसंख्येयवासनाभिश्चित्रमपि परार्थं
संहत्यकारित्वात् ॥ २३ ॥

तदेव चित्तं संख्यातुमशक्याभिर्वासनाभिः चित्रमपि
नानारूपमपि परार्थं परस्य स्वामिनो भोक्तुर्भोगापवर्गल-
क्षणार्थं साधयति । कुतः ? संभूय मिलित्वार्थक्रियाकारि-
त्वात्, यथा गृहादि ॥

इदानीं कैवल्यं निर्णेतुं दश सूत्राणि—

**विशेषदर्शिन आत्मभावभावना-
निवृत्तिः ॥ २४ ॥**

एवं सत्त्वपुरुषयोरन्यत्वे साधिते, यस्तयोर्विशेषं पश्यति
'अहमस्मादन्यः' इत्येवंरूपम्, तस्य ज्ञातचित्तस्वरूपस्य
चित्ते या आत्मत्वभावना, सा निवर्तते । चित्तमेव कर्तृ
ज्ञातृ भोक्तृ इत्यभिमानो निवर्तते ॥

तस्मिन्सति किं भवतीत्याह—

**तदा विवेकनिम्नं कैवल्यप्राग्भारं
चित्तम् ॥ २५ ॥**

यदस्याज्ञाननिम्नं बहिर्मुखं विषयभोगफलं चित्तमासीत्,
तदिदानीं विवेकनिम्नं विवेकमार्गमन्तर्मुखं कैवल्यप्राग्भारं
कैवल्यफलं कैवल्यप्रारम्भं वा संपद्यत इति ॥

अस्मिंश्च विवेकवाहिनि चित्ते येऽन्तरायाः प्रादुर्भवन्ति
तेषां हेतुप्रतिपादनद्वारेण त्यागोपायमाह—

तच्छिद्रेषु प्रत्ययान्तराणि संस्कारेभ्यः ॥ २६ ॥

तस्मिन्समाधौ स्थितस्य चिद्विषयान्तरालेषु यानि प्रत्यया-

न्तराणि व्युत्थानरूपाणि ज्ञानानि, तानि प्राक्तनेभ्यो व्यु-
त्थानानुभवजेभ्यः संस्कारेभ्यः अहं ममेत्येवंरूपाणि क्षीय-
माणेभ्योऽपि प्रभवन्ति । अन्तःकरणोच्छित्तिद्वारेण तेषां
हानं कर्तव्यमित्युक्तं भवति ॥

हानोपायः पूर्वमेवोक्त इत्याह—

हानमेषां क्लेशवदुक्तम् ॥ २७ ॥

यथा क्लेशानामविद्यादीनां हानं पूर्वमुक्तम्, तथा संस्का-
राणामपि कर्तव्यम् । यथा ते ज्ञानाग्निना स्पृष्टा दग्धबीज-
कल्पा न पुनश्चित्तभूमौ प्ररोहं लभन्ते, तथा संस्कारा अपि ॥

एवं प्रत्ययान्तरानुदयेन स्थिरीभूते समाधौ यादृशस्य
योगिनः समाधिप्रकर्षप्राप्तिर्भवति, तथाविधमुपायमाह—

**प्रसंख्यानोऽप्यकुसीदस्य सर्वथा विवेक-
ख्यातेर्धर्ममेघः समाधिः ॥ २८ ॥**

प्रसंख्यानं यावतां तत्त्वानां यथाक्रमं व्यवस्थितानां पर-
स्परविलक्षणस्वरूपपरिभावनम् । तस्मिन्सत्यपि अकुसीदस्य
फलमलिप्सोः प्रत्ययान्तराणामनुदये, सर्वप्रकारविवेकख्यातेः
परिशेषाद्धर्ममेघः समाधिः भवति । प्रकृष्टमशुक्लकृष्णं धर्मं

परमपुरुषार्थसाधकं मेहति सिञ्चतीति धर्ममेघः । अनेन प्रकृष्टस्य धर्मस्यैव ज्ञानहेतुत्वमित्युपपादितं भवति ॥

तस्माद्धर्ममेघात्किं भवतीत्यत आह—

ततः क्लेशकर्मनिवृत्तिः ॥ २९ ॥

ततो धर्ममेघात् क्लेशानामविद्यादीनामभिनिवेशान्तानां कर्मणां च शुक्लादिभेदेन त्रिविधानां ज्ञानोदयात्पूर्वपूर्वकार-
णनिवृत्त्या निवृत्तिर्भवतीत्यर्थः ॥

निवृत्तेषु तेषु किं भवतीत्यत आह—

**तदा 'सर्वावरणापेतस्य ज्ञानस्थानन्त्या-
ज्ज्ञेयमल्पम् ॥ ३० ॥**

आव्रियते चित्तमेभिरित्यावरणानि क्लेशाः, तेभ्योऽपे-
तस्य तद्विरहितस्य शरद्गगनप्रतिमस्य ज्ञानस्य आनन्त्या-
दनवच्छेदात् ज्ञेयमल्पगणनास्पदं भवति । अक्लेशेनैव सर्वं
जानातीत्यर्थः ॥

ततः किमित्याह—

**ततः कृतार्थानां परिणामक्रमसमा-
सिर्गुणानाम् ॥ ३१ ॥**

1. 'सर्वावरणमलापेतस्य' इति भाष्यसंमतः पाठः ।

कृतो निष्पादितो भोगापवर्गलक्षणः पुरुषार्थो यैस्ते क-
तार्था गुणाः सत्त्वरजस्तमांसि । तेषां परिणाम आ पुरुषा-
र्थसमाप्तेरानुलोम्येन प्रातिलोम्येन चाङ्गाङ्गिभावस्थितिलक्ष-
णः; तस्य योऽसौ क्रमो वक्ष्यमाणस्तस्य परिसमाप्तिर्निष्ठा ।
न पुनरुद्भवन्तीत्यर्थः ॥

क्रमस्योक्तस्य लक्षणमाह—

**क्षणप्रतियोगी परिणामापरान्तनि-
र्ग्राह्यः क्रमः ॥ ३२ ॥**

क्षणोऽल्पीयान्कालः, तस्य योऽसौ प्रतियोगी एकक्षण-
विलक्षणः परिणामापरान्तनिर्ग्राह्यः अनुभूतेषु क्षणेषु पश्चा-
त्संकलनाबुद्धयैव यो गृह्यते, स क्षणानां क्रम उच्यते । न
ह्यननुभूतेषु क्षणेषु क्रमः परिज्ञातुं शक्यः ॥

इदानीं फलभूतस्य कैवल्यस्यासाधारणं स्वरूपमाह—

**पुरुषार्थशून्यानां प्रतिप्रसवः कैवल्यं
स्वरूपाप्रतिष्ठा वा चित्तिश-
क्तिरिति ॥ ३३ ॥**

इति श्रीपातञ्जलदर्शने चतुर्थः पादः ॥

समाप्नभोगापवर्गलक्षणपुरुषार्थानां गुणानां यः प्रति-
 प्रसवः प्रतिलोमस्तस्य परिणामस्य समाप्तौ विकारानुद्भवः ;
 यद्वा चित्तिशक्तेर्वृत्तिसारूप्यनिवृत्तौ स्वरूपमात्रेणावस्थानं
 तत्कैवल्यमुच्यते । न केवलमस्मदर्शने क्षेत्रज्ञः कैवल्याव-
 स्थायामेवंभूतः । दर्शनान्तरेष्वपि विमृश्यमान एवरूप एवा-
 वतिष्ठते । यस्माच्छास्त्रान्तरेष्वेवमेव निश्चयः, तस्मादिदमेव
 युक्तं वृत्तिसारूप्यपरिहारेण स्वरूपप्रतिष्ठा चित्तिशक्तिः कै-
 वल्यमिति । तदेवं सिद्धयन्तरेभ्यो विलक्षणा सर्वसिद्धिमूल-
 भूता समाधिसिद्धिः सैव साधनीयेति ॥

सूत्रार्थवृत्तिमालोच्य कृतेयं पदचन्द्रिका ।
 अनन्तेनेश्वरप्रीत्यै चार्पिता शिवपादयोः ॥

इति श्रीपातञ्जलदर्शनटीकायां
 चतुर्थः कैवल्यपादः ॥
 संपूर्णश्चायं ग्रन्थः ॥



ಪ್ರಕೃತಿ ಸಂಸ್ಥೆ.....